

Il-Križi Ekologika

Dr Paul Pace

Fil-bidu...

Fl-ewwel artiklu tal-Kredu nistqarru li nemmnu “... *f’Alla l-Missier li jista’ kollox li halaq is-sema u l-art*”. Din l-espressjoni popolari, ripetuta wkoll fl-ewwel vers tal-Ġenesi, tfisser li Alla halaq kollox “... *dak kollu li jidher u dak li ma jidhirx*”. Għalkemm Alla ma kellux bżonn tal-holqien għall-glorja tiegħu, il-holqien hu xhieda tangibbli tal-kobor t’Alla. Il-holqien hu prodott ta’ l-imħabba u t-tjieba t’Alla; opportunità li permezz tagħha Alla ried jagħti żvog għall-imħabba kbira tiegħu.

Kien għalhekk li Alla halaq il-bniedem fuq xbieha tiegħu; halli jkun jista’ joffrilu dan ir-rigal sabiex jamministrat b’għaqal u b’imħabba (Ġen 2:15). Minħabba li skont il-pjan t’Alla l-bniedem kellu jkompli fejn halla Alla – jiġifieri li b’għemilu jgedded wiċċ l-art – l-awtur ta’ l-ewwel kapitlu tal-Ġenesi jpingi lill-bniedem bhala l-qofol tal-holqien. Mhux ta’ b’xejn li l-kapitlu jgħalaq billi jipprezenta lil Alla jhares “...*lejn kull ma kien għamel, u , ara, kollox kien tajjeb hafna*” (Ġen 1:31). Imbagħad it-tieni kapitlu jibda billi juri lil Alla jistrieħ mill-biċċa xogħol li kien wettaq (Ġen 2:2) għax issa seta’ jhalli kollox f’idejn il-bniedem - li bhala amministratur responsabbli jahdem u jhares il-holqien (Ġen 2:15).

“... mhux talli m’hemmx kunflitt bejn il-bniedem u l-ambjent talli hemm relazzjoni dejjiema li fiha l-ambjent jikkundizzjona l-hajja u l-iżvilupp tal-bniedem; filwaqt li, bl-attività kreattiva tiegħu, il-bniedem jipperfezzjona u jtejjeb l-ambjent.”¹

Aspett ieħor li johroġ ċar mir-rakkont tal-Ġenesi hu l-armonija li Alla niseġ fil-holqien: li kollox hu marbut flimkien ... li l-hlejjaq jiddependu fuq xulkin. U l-bniedem, għalkemm sid il-holqien, xorta

jagħmel parti intima minn din in-nisġa ta' interrelazzjonijiet ... min din l-ekosistema. Din l-armonija bejn il-partijiet kollha tal-holqien hi kundizzjoni bażika biex ikollok ambjent f'saħħtu. Il-mekkaniżmi li hemm jahdmu fl-ekosistema jiżguraw li jinżamm bilanċ bejn il-partijiet kollha tagħha, li jkun hemm ikel għal kulhadd u li xejn ma jinħela. Din l-armonija kienet il-mutur li wassal sabiex il-ħajja tevolvi fil-forom kollha tagħha.

Mhux ta' b'xejn li waqt li jirrifletti fuq dak li għamel Alla u dwar kif poġġa lill-bniedem *fuq l-ghemejjel kollha* ta' jdejh is-Salmista jinfexx ifaħħar 'l Alla u jistqarr "*Mulej, Sid tagħna, kemm hu kbir ismek fl-art kollha!*" (Salm 8: 1).

Pjanijiet ohra ...

Madanakollu l-bniedem kellu pjanijiet ohra. Ir-rakkont tal-Ġenesi jkompli jurina kif, b'għażla ħielsa, l-bniedem għażel li jwarrab lil Alla mill-mod kif jamministra l-holqien – deċizzjoni li wasslet sabiex il-bniedem farrak l-armonija li kellu mal-holqien, ma' bnedmin ohra u ma' Alla l-Hallieq.

Esperti arkejoloġiċi jixhdu kif żviluppa l-bniedem fuq il-pjaneta tagħna fl-imghoddi. Sa mill-bidu għandna provi ta' kif il-bniedem uża d-dehen li Alla żejnu bih sabiex jagħmel l-aħjar użu mill-art u l-frott tagħha. L-iżvilupp mgħaġġel tal-bniedem kien ikkaratterizzat minn kemm il-bniedem għaraf jaddatta ruħu għall-ambjenti u r-rizorsi differenti. Minhabba dan is-suċċess il-popolazzjoni umana kibret sew u l-bniedem ikkollonizza, tista' tgħid, il-pjaneta kollha. Madanakollu, dan l-iżvilupp kien marbut b'rabta intima ma' l-għarfien u r-rispett tal-limiti, ir-regoli u ċ-ċikli naturali. Il-bniedem kien konxju li minkejja t-taħbit tiegħu l-art mhux dejjem kienet troddlu dak li jixtieq. Il-bniedem kien kontinwament konxju li hemm forza akbar minnu li kellha impatt fuq dak kollu li kien jagħmel. Għalhekk, il-fatt li "*il-bniedem jipproponi u Alla jiddisponi?*" kien magħgun mal-ħajja normali ta' l-individwu tant li f'diversi tradizzjonijiet – anke dawk mhux Insara – insibu l-użanza li wieħed iżid l-espressjoni "*Jekk Alla jrid*" meta jitkellem fuq il-pjanijiet tiegħu.

Ir-Rivoluzzjoni Industrijali kien perjodu (bejn l-aħħar tas-seklu 18 u l-bidu tas-seklu 19) li wassal għal żviluppi kbar fl-oqsma ta'

l-agrikultura, it-trasport, il-produzzjoni u l-manifattura – żviluppi li hallew impatt ekonomiku, soċjali u kulturali kbir fuq il-popolazzjoni. Bid-dehen tiegħu il-bniedem holoq żviluppi li setgħu jtejbulu l-kwalità tal-ħajja tiegħu. Issa l-bniedem kien kiseb iċ-ċavetta li permezz tagħha seta' jikkontrolla hafna mil-limiti li qabel kienu jikkontrollawh. Il-bniedem seta' jivvjagħga minn post għall-iehor u jiskopri aktar riżorsi b'aktar faċilità. Bl-inġenji li fassal seta' jaħdem uċuh ta' l-art akbar minn qabel. Maż-żmien, bl-avvanzi fix-xjenza, l-bniedem beda jifhem aktar il-mod kif taħdem in-natura u għalhekk beda jikkontrolla l-mard, ibassar d-diżastri naturali u jaħdem biex jikkontrollhom.

Imma, sfortunatament, l-istorja tal-Ġenesi rrepetiet ruħha. Il-bniedem siker b'dan il-poter ġdid li kiseb u haseb li issa hadd ma jista' għalih ... anzi li d-dipendenza li kien ihoss qabel minn entitajiet divini kienet biss frott is-superstizzjoni u l-injoranza. Il-bniedem spiċċa biex poġġa l-kisba għall-poter u l-flus bħala l-ghan prinċipali ta' l-iżvilupp tiegħu. Għalhekk, bl-iskuża ta' l-iżvilupp, il-bniedem qered numru kbir ta' ħlejjaq, ħakem u ppersegwita diversi popli, irrovina hafna ambjenti u niġġes l-arja, l-art, l-ilma u l-baħar. Il-poter dejjem jikber tal-bniedem fuq in-natura ma mexiex id f'id ma' l-iżvilupp ta' responsabbiltà fl-aġir tiegħu, li suppost kibret bl-istess mod. Il-bniedem ġab ruħu bħala amministratur hażin li berbaq, hassar u kasbar il-wirt li Alla fдалu f'idejh. Il-Papa Ġwanni Pawlu II jwissi li

“... din is-sitwazzjoni tnissel sens ta' incertezza u nuqqas ta' sigurtà li huma l-għerq ta' l-egoizmu kollettiv, in-nuqqas ta' rispett lejn l-oħrajn u d-dizonestà.”²

Il-Papa Benedittu XVI itenni l-istess hsieb:

“Il-qerda ta' l-ambjent, l-użu mpropju u egoist tiegħu, u l-ħażna selvaġġa tar-riżorsi tad-dinja jikkawżaw ingustizzji, kunflitti u gwerer, għax huma l-frott ta' viżjoni inumana ta' żvilupp. Fil-fatt, jekk żvilupp ikun limitat biss għall-aspett teknoloġiku-ekonomiku, u ma jikkonsidrax id-dimensjoni morali-religjuża, ma jistax ikun parti integrali mill-iżvilupp tal-bniedem, anzi jkun distorsjoni tar-realtà li twassal lill-bniedem biex jirrikorri għall-kapaċità distruttiva tiegħu.”³

Kriżi ekoloġika hi kriżi morali

Nistgħu nġhidu liberament li kien fis-snin 60 li l-bniedem, permezz ta' diversi gruppi ambjentali, beda jistemma u jinduna bil-hsara ambjentali li kien qed jiġġenera u l-impatt negattiv li kien qed jikkawża fil-kwalità tal-hajja tiegħu u ta' bnedmin oħra. Fuq livell internazzjonali dan l-għarfien iġġenera fl-ewwel Konferenza fuq l-Ambjent Uman organizzata mill-UNESCO fi Stokkolma fl-1972. Din il-konferenza saħqet fuq ir-rwol u r-responsabbiltà li għandu l-bniedem lejn l-ambjent u lejn il-ġenerazzjonijiet futuri. Id-delegati, minn 113-il nazzjon, għarfu wkoll li l-kwistjonijiet ambjentali dinjija m'għandhomx fruntieri u li s-soluzzjoni għalihom tinstab biss f'kooperazzjoni internazzjonali.

Punt importanti ieħor, li hareġ minn din il-konferenza kien li interessi ambjentali u interessi marbutin ma' l-iżvilupp m'għandhomx ikunu f'kunflitt imma għandhom ikunu kumplimentari. Is-sotto-żvilupp hu l-għerq tad-degradazzjoni ambjentali u kull attentat sabiex titjeb il-kwalità ta' l-ambjent għandha tkun imsieħba ma' attentati biex titjeb il-kwalità tal-hajja. Dan il-hsieb kompli jiżviluppa fil-kuncett ta' l-Iżvilupp Sostenibbli li kkaratterizza l-laqgħat internazzjonali fuq l-ambjent li segwew wara.

Żvilupp sostenibbli hu żvilupp li *"... jissodisfa l-bżonnijiet tal-lum mingħajr ma jikkomprometti l-possibiltà li l-ġenerazzjonijiet futuri jissodisfaw il-bżonnijiet tagħhom."*⁴ Dan il-kuncett hu attentat sabiex nerġġhu nibdew nirraġunaw b'mod holistiku ... li nerġġhu naraw dik l-armonija li kien hemm fl-ambjent u naħdmu bis-serjetà sabiex nerġġhu nistabilixxuha. Matul is-snin ippruvajna nsolvu problemi ambjentali bil-bieċiet b'konsegwenza li filwaqt li nholu tarf tal-problema nispiċċaw sabiex inhaġġu partijiet oħra. Per eżempju, kien hemm moviment qawwi (li deher anke f'pajjiżna) li kien iħares lejn il-bniedem biss bhala il-kawża għall-problemi ambjentali u mhux is-soluzzjoni. Għalhekk ippruvajna nsolvu ċertu problemi billi nagħtu hafna enfasi fuq l-infurzar bil-liġi aktar milli fuq l-edukazzjoni. Filwaqt li l-infurzar tal-liġijiet ambjentali hi strateġija mportanti sabiex tiprotegi l-ambjent, madanakollu l-esperjenza u r-riċerka uriet li jekk trid soluzzjonijiet dejjiema trid teduka liċ-ċittadin.

L-edukazzjoni ambjentali għandha l-għan li tissensibilizza liċ-ċittadini dwar ir-realtàjiet ta' madwarhom, tgħinhom jaraw l-impatti ta'

l-aġir tagħhom u tgħinhom isibu soluzzjonijiet għall-kwistjonijiet li huma aċċettabbli għalihom u għal dawk ta' madwarhom ... dak li ħafna jirreferu għalih bhala 'l-ġid komuni'. Ghax wara kollox, żvilupp sostenibbli jinvolvi li fid-deċiżjonijiet li nieħdu biex niżviluppaw l-ambjent, nippruvaw inżommu bilanċ bejn l-interessi ekoloġiċi, soċjali u ekonomiċi ... mingħajr ma nħallu l-ebda waħda minn dawn barra.

Forsi għal xi wħud din tista' tidher ħolma, imma madwar id-dinja jeżistu għadd kbir ta' eżempji ta' inizjattivi bħal dawn – jiġifieri proġetti li fihom nies (ta' kull tip ta' età, razza, klassi u impjeg) jgħaddu minn proċess edukattiv li jgħinhom jadottaw stili ta' ħajja sostenibbli. Programm effettiv ta' edukazzjoni ambjentali jeftieg preparazzjoni professjonali li mhux biss toffri lil min jipparteċipa opportunità li jikseb it-tagħrif imma li jiżviluppa hilet, attitudnijiet u valuri li jippreparawh biex jiehu sehem attiv u impenjat fl-iżvilupp sostenibbli ta' l-ambjent tiegħu.

Fil-kuntest ta' Malta, dan kollu għandu sinifikat akbar minħabba d-daqs żgħir tagħna. Malta għandha densità ta' popolazzjoni li hi fost l-aktar għolja fid-dinja. Il-fatt li hi gżira żgħira wassalha biex ikollha ambjent b'bijodiversità għolja u f'xi każijiet unika fid-dinja. Matul is-snin, il-pożizzjoni ġeografika u strategika tagħha wassluha wkoll biex tiżviluppa f'għojjell kulturali li joffri esperjenzi li ma ssibx bħalhom f'postijiet oħra. Madanakollu, l-ambjent ta' gżiritna hu vulnerabbli ħafna u ta' spiss ikun attakkat minn proġetti ta' żvilupp li mhumieks sostenibbli. Illum hu fatt magħruf u ddokumentat li entitajiet li suppost ivvalorizzaw u pproteġew l-ambjent naturali u soċjo-kulturali ta' pajjiżna kienu minn ta' l-ewwel li offrewh saġrificċju minħabba interessi ekonomiċi.

Biex tkompli thawwad il-biegħa, snin twal ta' kolonjalizmu nislu fil-poplu Malti attitudni passiva lejn l-ambjent. Għalkemm, f'dawn l-aħħar snin rajna żvilupp lil hinn minn din l-attitudni, xorta għadek tiltaqa' ma' persuni li jhossu li l-awtoritajiet huma dawk li huma responsabbli mill-ambjent. Din hi attitudni żbaljata. Minħabba li l-kwalità tal-ħajja tiddependi mill-kwalità t'ambjent li ngħixu fih, l-ambjent hu r-responsabbiltà ta' kulhadd... kulhadd skont ir-rwol li għandu jew għandha fis-soċjetà. Minħabba f'hekk jeftieg li jitwaqqfu

u jissabhu strutturi li joffru opportunitajiet li jiffacilitaw il-konsultazzjoni u l-partecipazzjoni attiva halli l-awtoritajiet u s-socjeta' civili jaqsmu flimkien din ir-responsabbiltà. Din ir-responsabbiltà tiegħu dimensjoni ohra għan-Nisrani.

Responsabbiltà ambjentali Nisranija

“Trid issir il-bidla: Minn sfruttament tan-natura għal apprezzament tan-natura ... Mill-mit tal-progress tal-bniedem bla limiti, għal hsieb ta' progress li jrid jimxi pass pass anki man-natura u ma' l-ambjent... Minn kliem biss, għal legiżlazzjoni cara fuq il-problemi ta' l-ambjent... Minn kultura ta' konsum u individwalizmu għal kultura ta' solidarjeta', u ta' għażla vera tal-bżonnijiet.”⁵

Imma sabiex isseħħ din il-bidla jeħtieġ bidla radikali interjuri, inkella hemm il-periklu li nkunu qed nikkuraw is-sintomi u mhux il-kawża tal-problema. Id-dokument influwenti *Caring for the Earth* ipogġi bhala l-ewwel principju sabiex niffurmaw soċjeta' sostenibbli r-rispett lejn u l-kura tal-komunità tal-ħajja⁶. U l-Knisja testendi dan il-prinċipju sabiex tinkludi l-apprezzament għall-valur tal-persuna u l-ħajja umana. Għalhekk il-bidla meħtieġa ma tistax tibqa' biss fuq livell teknoloġiku u xjentifiku, imma għandha tkun marbuta ma' proċess ta' riflessjoni fuq l-istili ta' ħajja u l-għażliet personali ta' kull persuna. Għan-Nisrani dan ifisser proċess ta' konverżjoni għall-valuri Ewangelici.

Il-Ktieb tal-Ġenesi jibda billi jipprezentalna lil Alla johloq l-ordni mill-kaos (Ġen 1:1-2). Id-dnub hu l-għerq ta' kull azzjoni li twassal sabiex tfixkel il-pjan t' Alla li fil-holqien issaltan l-armonija. Għalhekk id-dnub jipprova jerga' jgħib il-kaos fid-dinja. Bil-mewt u l-qawmien tiegħu Ġesù jifdi wkoll lill-holqien mill-kaos li holoq il-bniedem bidnub.

B' min u kif Se sseħħ din il-fidwa? Il-Knisja – ġemgħa nies li jfittxu li jagħmlu r-rieda tal-Missier – bhala l-ġisem Mistiku ta' Kristu, tidhol sabiex permezz ta' l-imġieba ta' l-Insara u l-valuri li jhaddnu tkun dawl għad-dinja u toffri soluzzjoni dejjiema għall-kriżi ekoloġika. Fl-Ittra tiegħu lir-Rumani, San Pawl ifisser dan kollu hekk:

“It-tbatijiet ta’ issa ma’ ghandhom xejn x’jaqsmu mal-glorja li ghad trid tidher fina. Il-hlejjaq kollha qeghdin jistennew herqana r-rivelazzjoni ta’ wlied Alla ... bit-tama li l-hlejjaq huma wkoll ghad ikunu meħlusa mill-jasar tat-taħsir u jiksbu l-helsien tal-glorja ta’ wlied Alla.” (Rum 8: 18-19, 21).

Ghalhekk in-nisrani (u l-Knisja) ma jistax jibqa’ sieket u ma jimpenjax ruħu biex jidhol għar-responsabbiltà li Alla l-Hallieq afdalu f’idejh. Skont il-Papa Benedittu XVI dan il-qawmien ekoloġiku fi fidan il-Knisja hu mezz tangibbli kif in-nisrani jista’ juri bil-fatti mħabbtu lejn min hu batut, lejn il-marid, lejn il-fqir u lejn il-ġenerazzjonijiet ta’ għada ... mezz prattiku kif iwettaq ix-xewqa li *“... tiġi saltnatek, ikun li trid int fis-sema hekk fl-art”*.

Noti

1. Mill-indirizz tal-Mons. Celestino Migliore waqt it-62 sessjoni ta’ l-Assemblea Ġenerali tal-Ġnus Magħquda dwar l-Iżvilupp Sostenibbli (29.10.07)
2. Mill-Ittra għall-Jum il-Paci tal-Papa Ġwanni Pawlu II: *“Paci m’Alla l-Hallieq, Paci mal-Holqien kollu”*. (01.01.90)
3. Mill-Ittra għall-Jum il-Paci tal-Papa Benedittu XVI: *“Il-Persuna Umana, fil-Qalba tal-Paci”*. (01.01.07)
4. WCED (World Commission on Environment and Development) (1988) *Our Common Future*. Oxford: Oxford Press
5. Mill-artiklu ta’ l-Arcisqof Pawl Cremona O.P. *“L-Ekoloġija”* mir-rivista ‘Knisja 2000’ – Nru.51, Jannar-Marzu 2000.
6. IUCN/UNEP/WWF (1991) *Caring for the Earth. Strategy for Sustainable Living*. Gland, Switzerland.